

AWỌN ARAKUNRIN JOSEFU WÁ SI EGIPTI

Geṅesisi 42:1-38; 43:1-14

ẸKỌ 37 --- FUN AGBA

AKỌSORI: “Ninu eyi li emi si nṣe idaraya, lati ni ẹri-ọkàn ti kò li ẹṣe sipa ti Ọlọrun, ati si enia nigbagbogbo” (Iṣe Awọn Aposteli 24:16).

I Ọdá Ounjẹ Ni Kenaani ati irin-ajo Kin-in-ni lọ si Egipti

- 1 Awọn ọmọ Jakọbu lọra lati lọ si Egipti fun ounjẹ, Geṅesisi 42:1, 2
- 2 Awọn ọmọ Jakọbu mēwaa lọ ni ikẹyin si Egipti lati lọ ra ounjẹ, Geṅesisi 42:3-5; Iṣe Awọn Aposteli 7:9-15

II Wọn Bá Josefu Sọrọ

- 1 Awọn mēwēwaa fi ara hàn niwaju Josefu, ṣugbọn wọn kò mò ọn mọ, Geṅesisi 42:6
- 2 Apa kan àlá Josefu nigba ti o wà ni ọmọde ṣe, Geṅesisi 42:6-9; 37:7, 8
- 3 Wọn sọ idi rẹ ti wọn fi wá si Egipti, Geṅesisi 42:10-13
- 4 Josefu dahun, o tako wọn pe amí ni wọn i ṣe, boya ki o ma ba le di mímọ fun wọn ẹni ti oun i ṣe, Geṅesisi 42:14-21
- 5 Ọkàn wọn dá wọn lẹbi fun ibi ti wọn ṣe si Josefu ni iwọn o le logun ọdun ṣeyin, Geṅesisi 42:21-24; Romu 2:14, 15; Oniwasi 11:9

III Ipadabọ si Kenaani

- 1 Mēsan-an ninu awọn arakunrin naa pada pẹlu ounjẹ ti o tó fun igba diẹ, wọn fi Simeoni dógò si Egipti, Geṅesisi 42:19, 20, 25, 26; Owe 19:5
- 2 Nigba ti wọn n kó ounjẹ jade ninu apo, ẹni kan ri owó ti o fi ra ounjẹ, Geṅesisi 42:27, 28
- 3 Awọn arakunrin wonyii ti ẹri ọkàn n daamu royin iriri wọn fun baba wọn, Geṅesisi 42:29-35
- 4 Jakọbu ba wọn sọ nitori adéhùn ti Josefu fi ipá mu wọn ṣe, Geṅesisi 42:36-38; 43:1-7
- 5 Judah ṣe onigbọwọ fun ipadabọ Benjamini ni alaafia, Geṅesisi 43:8-10
- 6 Jakọbu gbà nikeyin, ki wọn ba a le ri ounjẹ si i, Geṅesisi 43:11-14

ALAYE

Iyàn ti o ṣeṣe ni ilẹ Egipti kò mọ si orilẹ-ède yii nikan, nitori a ṣe akiyesi pe o jà dé Kenaani, nibi ti Jakọbu ati awọn ọmọ rẹ n gbé. O dabi ẹni pe gbogbo eniyan ni o mò ni Kenaani pe a le ri ounjẹ ni ilẹ ni ti o wà leyin Okun Pupa, ṣugbọn boya awọn ọmọ Jakọbu fi ọran lilọ wọn faṣe, wọn ko gbiyanju lati lọ si ibe lati lọ ra ounjẹ fi kun ile ounjẹ wọn. Baba wọn rán wọn leti pe wọn kò tilẹ ṣe aapọn rara, o si n bi wọn leere idi rẹ ti wọn fi joko si Kenaani, ti wọn si n wo ara wọn loju.

Boya idi kan wà ti awọn ọmọ Jakọbu kò fi tara sàṣà lati rin irin-ajo lọ si ilẹ ọna jijin yii. Otító ni pe irin-ajo ti o ṣoro ni; ṣugbọn igbesi aye ririn irin-ajo lati ilẹ kan de omiran ti di baraku fun awọn eniyan wonyii to beẹ ti iru iṣoro beẹ ko fi le jẹ idiwo, bi o tilẹ jẹ pe iṣoro iru irin-ajo beẹ ferẹ pọ rekoja ohun ti awa ti igba isisiyii le fara da.

Ni ọdun diẹ ṣeyin, wọn ti huwa ẹṣe si arakunrin wọn kekere, Josefu, ati si baba wọn pẹlu, iranti eyi si n bá ọkàn wọn jagun sibe; nitori a ri apeṣe nigba pupọ nibi ti wọn ti fi hàn pe bi wọn ti n fẹ lati gbagbe iwa buburu ti wọn ti hù niwọn ogun ọdun ṣeyin, ko ṣe e ṣe fun wọn.

Nigbakuugba ti ohunkohun ba ti ṣeṣe ti kò ṣe deede pẹlu ipinnu wọn, tabi ti o jẹ iru ohun ti o le mu ijiya abi adánù ba wọn, wọn a rò lẹṣeṣe pe adánù yii de ba wọn nitori ẹṣe ti wọn ti ṣe tipétipé, ti wọn kò jẹwọ, ti wọn kò si ronupiwada rẹ. “Awa jẹbi nitító nipa ti arakunrin wa, niti pe, a ri àrokan ọkàn rẹ, nigbati o bẹ wa, awa kò si fẹ igbọ; nitorina ni iyonu yi ṣe bá wa” (Geṅesisi 42:21).

Eto rere kan wà ti i ṣe igbekale Ọlọrun nipa igbà aye yii ti o si ṣe iyebiye pupọ; otító yii ni pé igba maa n nù ijiya ati irora wa nù kuro a si maa fun wa ni àye lati gbadun awọn ojo ti n bọ lai si pe ohun kan tun n ba ayọ wa jẹ ni ojo iwaju ju iranti iriri ti ko dara ni lọ. A le la irora nla koja, ṣugbọn nigba ti a ba ti là a koja tán yoo rekoja titi lae. Eyi ko ri beẹ pẹlu ayọ tabi inu didun; nitori nigba ti igba ayọ wónni ba pada si iranti wa, wọn a mu ki ayọ wa ti igba isisiyii pọ si i. Iranti wonyii a maa mu ki ayọ rú soke ninu ọkàn wa.

Ṣugbọn ohun kan ni kò ṣe é parẹ kuro, eyi ni akọsilẹ awọn ẹṣe ati iwa buburu wa. Otító yii ni o ṣe si awọn ọkunrin mēwaa wonyii ti wọn mọmọ dẹṣe yii ati igbakuugba ti wọn ba n sunmọ Egipti ni wọn maa n mọ iwuwo iya ẹṣe yii ninu ọkàn wọn. Ṣugbọn ironupiwada tootọ kò ti i si ninu ọkàn wọn sibe. Wọn kò ni ero pe awọn yoo

tun pade arakunrin wọn mọ tabi ki wọn fi oju kàn án, boya wọn kò tilẹ fẹ lati ri i paapaa. Şugbọn oruko ile ni ti wọn tà a ni ẹrú si, a maa mu wọn ranti arokan ọkàn rẹ nigba ti o n bẹbẹ ti o si n şipe nigba ti wọn n ju sinu ihò ati nigba ti wọn n ba awọn ajeji eniyan wónni şe adehun nigba ti wọn fẹ tà a, bi igba ti eniyan n şe iduna-dúrà fun owo diẹ si i lori ẹran-ọsin. Ohun kan şoşo ni o le mu akọsilẹ ẹşe wa kuro: eyi ni Eje Jesu, ti a ta silẹ fun gbogbo araye.

Ninu ẹri-ọkàn ni gbogbo rẹ wà, odidi ile-ejo kan ni oun tikara rẹ i şe, nibẹ ni adajo wa, ẹgbẹ igbimọ adajo, awọn ẹlẹri, ati alakoso. Gege bi a ti wi teḽe, oun ki i gbagbe bi o tilẹ jẹ pe iyè tabi ero ọmọ eniyan a maa gbagbe n kan. “Okàn ti o kún fun ẹbi kò şeşe maa wá alatako” jẹ gbolohun ọrọ ti i şe otitọ.

A fi Benjamini, abikeyin silẹ ni ile. Awọn eniyan rò pe oun nikan şoşo ni o kù ninu awọn ọmọ ti Rakẹli bi ẹni ti Jakọbu fẹran pupọ, baba rẹ si n pa a mọ gidigidi bi ọmọ ọwón nitori o jẹ ọmọ aya rẹ ti o ti kú. Nitori eyi ni o fi jẹ awọn mawaa ni o lọ, lai mọ pe aburo wọn gan an ni ẹni ti wọn fara hàn niwaju rẹ, ẹni ti wọn ti tà si oko ẹru ni ọpọlọpọ odun seyin. Josefu mọ wọn leşekeşe, şugbọn o fi iwa ọlọgbón şe alai jẹ ki wọn mọ ẹni ti oun i şe, o si n sọrò lile si wọn, o si n tako wọn pe amí ni wọn i şe ati pe wọn wá lati wò bi ọrò ile naa ti to lati mọ bi yoo ti le şe e şe lati şegun orile-ede naa. O sọ ọrọ lile fun wọn pẹlu ki o baa le fi eyi bo ifẹ ti o n rú soke ninu ọkàn rẹ si awọn arakunrin rẹ wónyii mọḽe, awọn ti i şe ara ati eje kan naa pẹlu rẹ, ati lati mu ero wọn ati ẹri ọkàn wọn wá si ipo ti wọn o fi mọ bi iwa ti wọn hù ti buru tó ki wọn si şetan lati ronupiwada.

Josefu beere nipa awọn ti o kù ninu ẹbi wọn ati bi ara wọn ti le si, leşe kan naa ni o si n ye awọn arakunrin rẹ yii wò lati mọ bi otitọ ni wọn n şe iru eniyan ti wọn fara han pe awọn jẹ. Nikeyin o wi fun wọn pe bi wọn ba jẹ olooto eniyan ni tooto wọn ki yoo lora lati mú aburo wọn ọkunrin sọkalẹ wá lati fi idi ọrọ wọn mulẹ. O fun wọn ni iba ounjẹ ti o to fun wọn lati jẹ tán ni lọlọ, o si mu ki a fi Simeoni dógò titi wọn o fi pada wá pẹlu Benjamini, aburo rẹ, ẹni ti ọkàn rẹ n fa pupọ lati ri. Simeoni ni atẹle akọbi; nigba ti Judah si daba pe ki a ta Josefu ni ẹrú, lai si aniani, Simeoni ni ẹni ti o fi aşe si i, niwọn igba ti Reubeni, akọbi, kò ti si nibẹ.

Ohun afiyesi ni pe Ọlọrun dari Josefu lati mu ki a fi Simeoni dógò ki o ba le bẹrẹ si jẹ iya ti o tọ si i fun ipa ti o kó ninu iwa ajọda ẹşe ti wọn hù. Kò si ọna lati bọ lọwọ àbòwábá iwa buburu wa. “Ọlọrun yio mu olukuluku işe wa sinu idajo ati olukuluku ohun ikọkọ, ibā şe rere, ibā şe buburu” (Oniwasu 12:14).

Nigba ti wọn n rin irin ajo pada si ile, bi awọn arakunrin wónyii ti duro lati simi ni alẹ ojo kin-in-ni, ti wọn si si ọkan ninu awọn apo wọn lati mu ounjẹ, wọn ri i pe owo ti wọn san fun ounjẹ wà ni ẹnu apo naa. Ẹri-ọkàn wọn da wọn laamú, ibanujẹ wọn si pọ to bẹẹ ti wọn kò fi le ronu pe inu rere ni o mu ki a şe bẹẹ si wọn. Bẹẹ ni wọn ko le ronu ohun ti Josefu ni ki wọn şe dandan, kò le fi hàn boya olooto eniyan ni wọn tabi amí. Bi wọn ba tilẹ jẹ amí, ti ohun ti wọn sọ nipa pe awọn jẹ ọmọ mọkanla ti baba wọn bí ba jẹ ẹké, sibe wọn le wá ọdọmọkunrin kan lati mu wa gege bi aburo wọn. Ki yoo si ọna fun Josefu lati mọ pe wọn purọ ni. Eyi fi hàn pe ọna bayii kuna lati wadii ododo jade nipa wọn. Şugbọn otitọ yii ko tilẹ hàn si wọn, nitori idalebi ọkàn ti wọn ni nitori ẹşe wọn ti sọ wọn di ọpè.

Baba wọn, Jakọbu, binu si wọn nitori wọn sọ fun alakoso Egipti pe wọn ni aburo ọkunrin kan, o si kọ fun wọn lati mu Benjamini lọ si Egipti nigba ti wọn ba n pada lọ. O n sọ pẹlu idani loju pe bi wọn ba mu un lọ oun ki yoo tun ri ọmọ oun ọwón yii mọ, won yoo si fi ibanujẹ mu ewú rẹ lọ si isà-oku. Nikeyin Judah duro gege bi onigbòwó, baba rẹ si gbà si i lenu pe ki wọn fi ọran pipada ni alaafia aburo wọn le oun lọwọ pe oun o rú ẹbi ohunkohun ti o ba şeḽe, leyin ti Reubeni, akọbi, ti şe iru ileri bẹẹ şugbọn ti baba wọn kò gbà.

Jakọbu ko i ti mọ ohunkohun sibe, lati mọ kúlẹ kúlẹ ohun ti o fa ikú ti o rò pe Josefu ọmọ oun kú. O le ti fura pe ọwọ awọn ọmọ oun kò mọ gege bi wọn ti fi ara wọn hàn pe wọn jẹ, şugbọn oun kò mọ ohun ti wọn ti jọ sọ laaarin ara wọn ati ipa ti olukuluku wọn kó ninu iwa apaniyan ti wọn şe si arakunrin wọn, nitori wọn ko ti i jẹwo ni kikún sibe.

Şugbọn nihin ni a ri idajo Ọlọrun ti ko le ye bi o ti n şişe. Simeoni ni ẹni ti o tọ si lati pa ẹmi aburo rẹ mọ lai lewu, nigba ti Reubeni kò si nibẹ -- oun si fara mọ adehun awọn arakunrin rẹ lati ta Josefu si oko ẹrú. Oun si bẹrẹ si iya ti rẹ ni jije gege bi a ti ri i, ti a mu un silẹ ni Egipti gege bi ọgò. Judah ni o dába lati ta ọmọdekunrin naa, eyi ti o şe idiwo fun Reubeni lati huwa aanu ni mimu Josefu pada wá fun baba wọn. Ọlọrun şe eto ohun gbogbo to bẹẹ ti o fi jẹ pe Judah ni o ru ẹru ewu nla ni şişe onigbòwó lati mu Benjamini pada wá si ile ni alaafia – nipa bayii o jiya ipa ti oun ko ni tita Josefu. Reubeni, ẹni ti i şe akọbi ti o si ye ki ẹrú naa wà lori rẹ, şugbọn nitori oun kò si nibẹ ti kò si lọwọ ni idimòlù naa, ni a fi silẹ ni alaafia ki o má şe rú ẹrú wuwo yii.

Wo o, bi Ọlọrun wa ti jẹ Ẹni Iyanu to! “Ǻ! ijinlẹ ọrọ ati ọgbón ati imọ Ọlọrun! awamaridi idajo rẹ ti ri, ọna rẹ si jù awari lọ! Nitori tali o mọ inu Oluwa? tabi tani şe igbimọ rẹ? Tabi tali o kó fifun u, ti a o si san a pada fun u? Nitori lati ọdọ rẹ ati nipa rẹ, ati fun u li ohun gbogbo: ẹniti ogo wá fun lailai” (Romu 11:33-36). Iru awọn işeḽe bayii, eyi ti o şe perepere bayii, ki a ba le san ere fun olooto ki a si le jẹ ẹlẹşe niya, n fi han wa pe a kò ni bẹru ohunkohun, i ba şe ni aye yii tabi eyi ti n bọ, bi a ba gbe ẹkẹ wa le Ẹni ti o wà bakan naa ni ana, ni oni, ati titi laelae.

AWỌN IBEERE

- 1 Ki ni ohun ti o rò pe o wà lẹyin ibeere ti Jakọbu beere lọwọ awọn ọmọ rẹ: “Eşe ti ẹnyin fi nwò ara nyin li oju?”
- 2 Ki ni şe ti awọn ọmọ Jakọbu mẹwaa lọ si Egipti?
- 3 Ki ni şe ti o jẹ pe awọn mẹwaa nikan ni o lọ?
- 4 Ta ni wọn duro niwaju rẹ nigba ti wọn de si Egipti?
- 5 Lọna wo ni a fi mu Gẹnẹsisi 37:7 şe ninu ẹkọ yii?
- 6 Ki ni şe ti a dá Simeoni duro si Egipti?
- 7 Ki ni ohun kan pataki ti o mu wọn daamu bi wọn ti duro lati sinmi ni alẹ ojo kin-in-ni ni irin-ajo wọn pada si ile?
- 8 Ki ni ohun ti a ni wọn gbọdọ şe ki wọn to le ri ounjẹ ra si i?
- 9 Njẹ Jakọbu fara mọ eyi ni akókó?
- 10 Lori ki ni Jakọbu fi gbà?